

# अधिक से अधिक लोगों के अंगदान से स्वास्थ्य क्षेत्र में आयेगा बड़ा बदलाव : चौबे



नयी दिल्ली, केन्द्रीय स्वास्थ्य राज्य मंत्री अश्विनी कुमार चौबे ने मंगलवार को कहा कि अगर अधिक से अधिक लोग अंगदान करने का फैसला करते हैं तो इससे देश के स्वास्थ्य क्षेत्र में बड़ा बदलाव आयेगा और अधिक से अधिक लोगों का जीवन बचाया जा सकेगा। चौबे ने नौवें भारतीय अंगदान दिवस के अवसर पर स्वास्थ्य मंत्रालय के तत्वावधान में राष्ट्रीय अंग एवं ऊतक प्रतिरोपण संगठन (नोटो) की ओर से आयोजित कार्यक्रम को संबोधित करते हुए ये बातें कहीं। चौबे ने कहा, “अंगदान करने वालों की अत्यधिक कमी के बीच ऐसे लाखों लोग हैं जो देश के बड़े-बड़े अस्पतालों में जीवन रक्षक प्रतिरोपणों के लिये इंतजार कर रहे हैं। अंगदान को लेकर जागरुकता फैलाने और इस खाई को भरने की आवश्यकता है। अगर लोगों का एक वर्ग भी अंगदान का फैसला करता है तो उसके (पुरुष या महिला) इस कदम से बड़ा बदलाव आयेगा।” कार्यक्रम में केन्द्रीय स्वास्थ्य राज्य मंत्री अनुप्रिया पटेल भी शामिल थीं। भारत ने हाल में अंगदान के लिये एक ही दिन में 20,000 ऑनलाइन संकल्पों का विश्व रिकॉर्ड बनाया है, जो अमेरिका से अधिक है।